



MALTA

QORTI TAL-MAGISTRATI (MALTA)
BHALA QORTI TA' GUDIKATURA KRIMINALI
MAGISTRAT
AARON BUGEJA

Seduta tat-22 ta' April, 2015

Numru. 194/2015

Il-Pulizija

(Spettur Robert Said Sarreo)

vs

Gilbert Magri

Il-Qorti:

Wara li rat l-imputatazzjonijiet migjuba kontra Gilbert Magri, detentur tal-karta tal-identita bin-numru 535775M fejn gie akkużat talli

1. nhar it-8 ta' Jannar 2015, għal ħabta ta' l-10:00pm ġewwa Triq il-Mina Tax-Xatt, Isla, volontarjament ħassar, għamel ħsara jew għarraq ħwejjeg ħaddiehor, mobbli jew immobli, u ċioe' ħsara fuq vettura tat-tip Peugeot bin-numru tar-registrazzjoni DAV-935, liema ħsarat huma ta' aktar minn mintejn u ħamsin Euro (250) żzda anqas minn elfejn u ħames mitt Euro (2,500), għad-detriment ta' Cherese Azzopardi miżżewġa Calleja *u/jew* persuna/i oħra, u dan bi ksur tal-artikolu 325 (1) (b) tal-Kap 9 tal-Liġijiet ta' Malta,

2. U aktar talli fl-istess data, lok, ħin u ċirkostanzi, għamel ingurja jew theddid mhux imsemmi band'oħra fil-Kodiċi Kriminali jew, jekk kien ipprovokat, ingurja, b'mod li ħareġ barra mill-limiti tal-provokazzjoni lil Cherese Azzopardi miżżewġa Calleja, *u/jew* persuni oħra, u dan bi ksur ta' l-artikoli 339 (1)(e) tal-Kap 9 tal-Liġijiet ta' Malta,

3. U aktar talli fl-istess data, ħin, lok u ċirkustanzi volontarjament kiser il-bon ordni u l-paċi pubblika b'għajjat u ġlied, u dan bi ksur tal-artikoli 338 (dd) tal-Kap 9 tal-Liġijiet ta' Malta.

Il-Qorti hija mitluba sabiex barra milli tapplika il-piena skond il-liġi, tapplika wkoll l-artikoli 383, 384 u 385 tal Kap 9 tal-liġijiet ta' Malta għas-sigurta ta' din il-persuna/i hawn fuq indikata.

Il-Qorti hija mitluba li toħroġ ordni ta' protezzjoni ai termini tal-artiklu 412 (C) tal-Kap 9 tal-liġijiet ta' Malta, kemm waqt il-mori tal-kawża kif ukoll f'każ ta' htija ma kull piena li l-Qorti jidrilha xierqa.

Il-Qorti hija mitluba sabiex f'każ ta' htija tikkundanna lill-akkużat għall-ħlas ta' spejjes li jkollhom x'jaqsmu mal-ħatra ta' esperti jew periti fil-proċeduri hekk kif ikkontemplat fl-Artikolu 533 tal-Kapitlu 9 tal-ligijiet ta' Malta.

Rat li l-Uffiċjal Prosekutur ikkonferma l-imputazzjonijiet bil-gurament matul is-seduta tat-22 t'April 2015.

Rat li matul l-istess eżami tal-imputat ai termini tal-Artikolu 392(1) tal-Kodiċi Kriminali, l-imputat tenna li huwa ħati.

Il-Qorti wissiet lill-imputat bl-aktar mod solenni rigward il-konsegwenzi tal-ammissjoni tiegħu fis-sens li jekk itenni l-ammissjoni tiegħu huwa kien ser jiġi misjub ħati u l-Qorti tgħaddi biex timponi l-piena spettanti skont il-Liġi li tista tkun waħda ta' prigunerija jew xi piena oħra stabbilita bil-Liġi. Wara li tagħtu ffit taż-żmien sabiex jiddeciedi jekk hux sejjer jerga lura mill-ammissjoni registrata minnu l-imputat wiegeb li huwa inkondizzjonatament ħati.

Kopja Informali ta' Sentenza

Il-Qorti fid-dawl tal-ammissjoni inkondizzjonata tal-imputat ma għandhiex alternattiva għajr hlief li ssibu ħati;

Rat id-dokumenti eżebiti u l-atti proċesswali kollha, inkluż il-fedina penali tal-imputat;

Semgħet lill-Cherese Azzopardi miżżewġa Calleja tixhed bil-gurament u tgħid li hija kellha relazzjoni tal-imputat u li wara dan l-incident hija kien għad ma kellhiex stima ta' kemm kienet il-ħsara totali fil-vettura tagħha – iżda l-imputat kien xtralha karozza ġdida.

Sema' wkoll lill-istess parte civile tiddikjara li kienet qed taħfer lill-imputat u tiffinunzja l-azzjoni kriminali safejn rinunzjabbli.

Semgħet lill-Uffiċjal Prosekutur jiddikjara illi l-imputat ikkoopera mal-Pulizija fl-istadju investigattiv, illi f'dal każ kien hemm l-estremi tal-provokazzjoni li jistgħu iwaslu għal diminuzzjoni fil-piena infligġenda, illi f'dan il-każ l-imputat irreġistra ammissjoni bikrija u l-Pulizija ma kienetx qed tinsisti għal imposizzjoni ta' piena karċerarja f'dan il-każ.

GĦALDAQSTANT

Il-Qorti fid-dawl tal-fatt li l-imputat irregistra ammissjoni inkondizzjonata għall-imputazzjonijiet kollha kontestati lilu, wara li rat l-Artikolu 325(1)(b), 338(dd) u 339(1)(e) tal-Kodiċi Kriminali qiegħda ssib lil imputat Gilbert Magri ħati tal-imputazzjonijiet kollha kontestati lilu u fid-dawl tal-fattispeċi tal-każ nonche' taċ-ċirkostanzi inkluża x-xorta tar-reat u l-karattru tal-ħati, hija tal-fehma li ma jkunx spedjenti li twaħħal piena u għalhekk qiegħda ai termini tal-Artikolu 22 tal-Kapitolu 446 tal-Liġijiet ta' Malta tagħmel ordni li permezz tagħha tillibera lil ħati bil-kundizzjoni li ma jagħmel ebda reat ieħor matul il-perjodu ta' sitt xhur mid-data ta' din l-ordni.

Ai termini tal-Artikolu 22(3) tal-Kapitolu 446 tal-Liġijiet ta' Malta, il-Qorti tiddikjara li għamlet din l-ordni għal liberazzjoni kondizzjonata wara li fehmet li l-ħati li jekk matul il-perjodu ta' liberazzjoni kondizzjonata huwa jikkommetti xi reat ieħor huwa jkun jista' jingħata s-sentenza għar-reat oriġinali.

Inoltre stante li ma kienx hemm esperti jew periti nominati il-Qorti tastjeni milli tiegħu konjizzjoni ulterjuri tat-talba għall-ħlas tal-ispejjeż peritali ai termini tal-Artikolu 533 tal-Kodiċi Kriminali.

Stante li jirrizulta li l-parte civile u l-imputat jinsabu f'relazzjoni stabbli tastjeni milli tiegħu konjizzjoni ulterjuri tat-talba għall-ħruġ tal-ordni taħt l-Artikolu 383 jew 412Ċ tal-Kodiċi Kriminali.

Kopja Informali ta' Sentenza

*Mogħtija illum, it-22 t'April 2015 fil-Bini tal-Qrati tal-Ġustizzja,
Valletta.*

< Sentenza Finali >

-----TMIEM-----